

ಪಾಠ - ೧೫

## ಚುಟುಕುಗಳು (ಪದ್ಯ)

- ದಿನಕರ ದೇಸಾಯಿ



**ಪ್ರವೇಶ :**

ಪುಟ್ಟ ಪುಟ್ಟ ವಾಕ್ಯಗಳ, ಮೂರು-ನಾಲ್ಕು ಸಾಲುಗಳ ಪದ್ಯವನ್ನು ಚುಟುಕು, ತ್ರಿಪದಿ, ಚೌಪದಿ ಮುಂತಾದ ಹೆಸರುಗಳಿಂದ ಗುರುತಿಸುತ್ತೇವೆ. ಸೂರ್ಯನು ಭೂಮಿಯ ಮೇಲೆ ಬೆಳೆ ಬೆಳೆಯಲು ಕಾರಣನಾಗುವ, ಕೋಳಿಯ ಬಗ್ಗೆ ತಮಾಷೆ ಮಾಡುವ, ತಂಗಿಗೆ ಆಕಾಶದ ಬೆರಗನ್ನು ವಿವರಿಸುವ ಚುಟುಕುಗಳು ಇಲ್ಲವೆ. ಇವುಗಳ ರಚನಾ ಕ್ರಮದಲ್ಲಿ ಹಾಸ್ಯ, ವಿಡಂಬನೆ, ಜ್ಞಾನ ಎಲ್ಲವೂ ಸೇರಿರುವುದನ್ನು ಗಮನಿಸಿ. ಓದಲು, ನೆನಪಿಟ್ಟುಕೊಳ್ಳಲು ಸುಲಭವಾದ ರಚನೆಗಳಿವು.

### ೧. ಹತ್ತಿಯ ಬೆಳೆ

ಆಗಸದ ಹೊಲದೊಳಗೆ ಚಿಕ್ಕೆಗಳ ಬಿತ್ತಿ  
ಮುಂಜಾನೆ ನೋಡಿದರೆ ಬಿಳಿ ಮುಗಿಲ ಹತ್ತಿ,  
ಈ ಹತ್ತಿಯನು ಹಿಂಜಿದವರಾರು ನೀರೆ?  
ಸೂರ್ಯನಲ್ಲದೆ, ಮತ್ತೆ ಯಾರಲ್ಲ ಬೇರೆ.

### ೨. ಸೋಜಿಗದ ಕೋಳಿ

ಎಲುಬು ಇಲ್ಲದ ಕೋಳಿ ತೋರಿಸಲೆ ನಿನಗೆ?  
ನೋಡಬೇಕೆನಿಸಿದರೆ ಬಾ ನನ್ನ ಮನೆಗೆ  
ಹೀಗೆನಲು ಆ ಹುಡುಗ ನೋಡಲಿಕೆ ಬಂದ  
ಕೋಳಿ ಮೊಟ್ಟೆಯ ತಂದು ತೋರಿಸಿದ ಕಂದ.

### ೩. ತಂಗಿಗೆ

ಗಗನ ದೇವಿಯ ಹಣೆಗೆ ಚಂದಿರನ ಬೊಟ್ಟು  
ರಂಗೋಲೆಗಾಗಿ ಬೆಳದಿಂಗಳಿನ ಹಿಟ್ಟು  
ಬಾಂದಳವ ಸಿಂಗರಿಸಿದವರಾರು, ತಂಗಿಗೆ?  
ಹೇಳಿದರೆ ಹೊಲಿಸುವೆನು ಚಿಕ್ಕೆಗಳ ಅಂಗಿ.